

૧૫) બીમારી કે ભારે દુઃખમાં સપડાઈ પડે ત્યારે આ દુઆ પઢતા.

બિસ્મિલ્લાહિર રહમાનિર રહીમ

અય માઅબૂદ ! તમામ વખાણ ફક્ત તારા માટે જ છે શરીરની તંદુરસ્તી ને સલામતી માટે કે જેમાં હું હંમેશાં જિંદગી પસાર કરતો રહ્યો અને સઘળાં વખાણ તારા માટે જ છે એ બીમારી માટે કે જે તારા હુકમથી મારા શરીરમાં દાખલ થઈ છે.

અય માઅબૂદ ! મને ખબર પડતી નથી કે આ બન્ને પરિસ્થિતિમાંથી કઈ પરિસ્થિતિ માટે તું આભાર માટે વધારે હકદાર છે અને આ બન્ને કાર્યોમાંથી કયા કાર્ય માટે તારી પ્રશંસા માટે તું વધારે લાયક છે. શું તંદુરસ્તીની પળો કે જેમાં તેં તારી પવિત્ર રોઝીને મારા માટે રૂચિકર બનાવી અને તારી મરજી અને પ્રસન્નતા તેમજ કૃપા અને ઉપકારની તાલાવેલીનો ઉમંગ મારા હૃદયમાં પેદા કરી દીધો અને તેની સાથે તારા આજ્ઞાપાલનનું સામર્થ્ય અર્પિને કપરા સમયમાં શક્તિ અર્પણ કરી કે પછી આ બીમારી દ્વારા મારા ગુનાઓને દૂર કર્યા અને નેઅમતોની ભેટો અર્પણ કરી કે જેથી એ ગુનાઓનો બોજો હળવો થઈ જાય કે જેનાથી મારી પીઠ દુઃખી રહી છે. અને એ અનિષ્ટોથી પાક કરી દે જેમાં હું ડૂબેલો છું અને તૌબા (પશ્ચાતાપ) કરવા માટે સાવધાન કરી દે અને ભૂતપૂર્વ નેઅમતો (એટલે કે તંદુરસ્તી)ની યાદથી ગુનાઓને નષ્ટ કરી દે. અને બીમારીના આ સમયમાં આ'માલ લખનાર મારા માટે એવાં પવિત્ર કાર્યો પણ લખતા રહે કે જેની કલ્પના ન તો દિલમાં આવી હતી કે ન જીભ પર આવી હતી કે ન કોઈ અવયવે તેના માટે કોઈ તકલીફ ઉઠાવી હતી. આ તો ફક્ત તારી જ કૃપા અને ઉપકાર હતો કે જે મારા પર થયો હતો.

અય અલ્લાહ ! રહેમત વરસાવજે મોહંમદ (સ.) અને તેમના વંશજો પર અને જે કંઈ તેં મારા માટે પસંદ કર્યું છે એને મારી દૃષ્ટિમાં મનપસંદ બનાવી દેજે અને જે મુસીબત

મારા પર નાખવામાં આવી છે તેને સરળ અને સહન થાય તેવી બનાવી દેજે અને મને ભૂતપૂર્વ ગુનાઓની ગંદકીથી પવિત્ર બનાવી દેજે અને પહેલાંના અનિષ્ટોનો પણ સદંતર નાશ કરી દેજે. તંદુરસ્તીની લિજ્જતથી સફળ અને તંદુરસ્તીની રૂચીકરતાથી ધન્ય બનાવી દેજે અને મને આ બીમારીમાંથી મુક્ત કરીને તારી માફી તરફ લઈ જા અને આ વિપત્તિકાળમાંથી બક્ષિસ અને ક્ષમા તરફ ફેરવી દે અને આ બેચેનીમાંથી મુક્તિ આપીને તારી રહેમતની રાહત સુધી અને આ અતિશય કપરા સમયેને દૂર કરીને વૃદ્ધિ અને વિપુલતાની મંઝિલ સુધી પહોંચાડી દેજે એટલા માટે કે તું જરા પણ જાહેરાત કર્યા વગર ઉપકાર અને મૂલ્યવાન ઈનામો આપનાર છે. તું જ બક્ષિશ અને કૃપાનો સ્વામી અને મહાનતા અને શ્રેષ્ઠતાનો માલિક છે. ★